

2024-cü il sentyabrın 1-nə təyin edilmiş Azərbaycan Respublikasının Milli Məclisinə növbədənənar seçkilərdə vətəndaşların seçki hüququnu pozan hərəkətlərdən (hərəkətsizliklərdən) və qərarlardan şikayətlərin araşdırılması məqsədi ilə Mərkəzi Seçki Komissiyasının nəzdində yaradılmış ekspert qrupunun üzvü Bəxşeyiş Əsgərovun Mərkəzi Seçki Komissiyasına daxil olmuş 7 avqust 2024-cü il tarixli 14 sayılı müraciət üzrə

## RƏYİ

Bakı şəhəri

7 avqust 2024-cü il

Mən, ekspert qrupunun üzvü Bəxşeyiş Əsgərov 2024-cü il sentyabrın 1-nə təyin edilmiş Azərbaycan Respublikasının Milli Məclisinə növbədənənar seçkilərdə 89 sayılı İsmayılı seçki dairəsi üzrə namizədliyi Müsavat Partiyası tərəfindən irəli sürülmüş Carullayeva Dünyaxanım Cahan qızının namizəd kimi qeydə alınmasından imtinaya dair 89 sayılı İsmayılı seçki dairəsi dairə seçki komissiyasının (dairə seçki komissiyası) 6 avqust 2024-cü il tarixli 26/63 sayılı qərarından verdiyi 7 avqust 2024-cü il tarixli 14 sayılı şikayətini araşdıraraq **müəyyən etdim**:

Şikayət Azərbaycan Respublikası Seçki Məcəlləsinin 112-ci və 112-1-ci maddələrinin və "Azərbaycan Respublikasının Mərkəzi Seçki Komissiyasına və dairə seçki komissiyalarına seçki hüquqlarının pozulması ilə əlaqədar şikayət və müraciətlərin verilməsi və onlara baxılması qaydaları haqqında" Təlimatın tələblərinə uyğun və nəzərdə tutulan şikayətvermə müddətində verildiyindən icraata qəbul edilmiş və araşdırma aparılmışdır.

Araşdırma ilə bağlı şikayətçi ilə əlaqə saxlanılmış, araşdırma və iclasda iştirak etmək, həmçinin digər hüquqlarının olması izah olunmuş, onun və Müsavat Partiyasının səlahiyyətli nümayəndəsinin araşdırmada və Komissiyanın iclasında iştirakı təmin edilmişdir.

Namizəd D.C.Carullayeva şikayətində iddia etmişdir ki, 2024-cü il sentyabrın 1-nə təyin edilmiş Azərbaycan Respublikasının Milli Məclisinə növbədənənar seçkilərdə 89 sayılı İsmayılı seçki dairəsi üzrə namizədliyi Müsavat Partiyası tərəfindən irəli sürülmüş, həmin seçki dairəsinin ərazisində seçicilərin imzası toplanaraq imza vərəqələri və ona əlavə edilmiş digər seçki sənədləri dairə seçki komissiyasına təqdim edilmiş, lakin əmlakları barədə təqdim etdiyi məlumat düzgün hesab edilmədiyinə görə dairə seçki komissiyasının mübahisələndirdiyi qərarı ilə onun namizəd kimi qeydə alınmasından imtina edilmiş, namizədlərin qeydə alınması ilə bağlı sənədlər yoxlanılarkən dairə seçki komissiyasına dəvət olunmamış, seçki sənədlərində aşkar edilmiş çatışmazlıqların aradan qaldırılması üçün ona şərait yaradılmamışdır.

D.C.Carullayeva şikayətində, həmçinin Carullayev Füzuli Vəzir oğlu ilə birgə nikahda olduqlarını, qərarla imtinanın əsası kimi göstərilən, həyat yoldaşının adına olan Bakı şəhərində yerləşən bir mənzilin və bir minik avtomobilinin müvafiq olaraq alqı-satqı müqaviləsi və etibarnamə verilməsi yolu ilə özgəninkiləşdirildiyini bildirmişdir.

Dairə seçki komissiyası D.C.Carullayevanın namizədliyinin qeydə alınmasından imtina edilməsinə dair 6 avqust 2024-cü il tarixli 26/63 sayılı Qərarını onunla əsaslandırmışdır ki, namizəd təqdim etdiyi əmlak barəsində məlumatda ümumi birgə mülkiyyət hüququ əsasında ona məxsus olan və Bakı şəhərində yerləşən bir mənzili və bir nəqliyyat vasitəsini müvafiq seçki sənədində göstərməmiş və buna görə də Seçki Məcəlləsinin 60.2.3-cü maddəsinə görə onun namizədliyinin qeydə alınmasından imtina edilmişdir.

Araşdırma ilə namizəd D.C.Carullayevanın həyat yoldaşı F.V.Carullayevin adına birgə nikah dövründə alınmış Bakı şəhərində yerləşən mənzilin 7 iyul 2004-cü ili tarixli AN-I №00118243 sayılı daşınmaz əmlakın alqı-satqı müqaviləsi əsasında özgəninkiləşdirildiyi, lakin alıcı tərəfindən mülkiyyət hüququnun qeydə alınması üçün

həmin əmlak barədə daşınmaz əmlakın dövlət reyestrinə məlumat təqdim edilmədiyi müəyyən edilmişdir. Bu səbəbdən də rəsmi sorğuya cavab olaraq həmin mənzilin F.V.Carullayevin mülkiyyətində olması göstərildiyindən, dairə seçki komissiyası bunu namizədlərin qeydə alınmasından imtina kimi göstərmişdir. Aparılan araşdırma ilə müəyyən edildi ki, bu hal D.C.Carullayevanın namizəd kimi qeydə alınmasından imtina edilməsi üçün əsas hesab edilə bilməz.

Mərkəzi Seçki Komissiyasının nəzdində fəaliyyət göstərən işçi qrupu tərəfindən verilmiş rəydən görünür ki, dairə seçki komissiyasına təqdim olunan əmlaka dair məlumatda göstərilməyən D.C.Carullayevanın həyat yoldaşı F.V.Carullayevə məxsus birgə nikah dövründə əldə edilmiş bir ədəd minik avtomobilinin özgəninkiləşdirilməsi faktı öz təsdiqini tapmadığından həmin minik avtomobili hazırda sonuncunun mülkiyyətindədir.

Bu səbəbdən dairə seçki komissiyası düzgün nəticəyə gələrək qeyd edilən əsasla D.C.Carullayevanın namizədlərinin qeydə alınmasından imtina edilməsinə dair qərar qəbul etmişdir.

Namizədlərin qeydə alınması ilə bağlı seçki sənədləri yoxlanılarkən dairə seçki komissiyasına dəvət olunmadığına, eləcə də seçki sənədlərində aşkar edilmiş çatışmazlıqların aradan qaldırılması üçün ona şərait yaradılmadığına dair D.C.Carullayevanın iddiaları araşdırılarkən dairə seçki komissiyasının sədrindən, katiblərindən və həmin dairə seçki komissiyası nəzdində yaradılmış işçi qrupunun üzvündən alınan izahatlardan müəyyən edilir ki, imza vərəqələri və digər zəruri seçki sənədləri yoxlanılarkən həmin sənədlərdə qəsdən buraxılmayan səhvlər aşkar edilmədiyi üçün namizəd və Müsavat Partiyasının səlahiyyətli nümayəndəsi dairə seçki komissiyasına dəvət olunmamış, əksinə, namizədin qeydə alınması məsələsinə baxılarkən onlar dairə seçki komissiyasının iclasına dəvət olunmuş və dairə seçki komissiyasının 6 avqust 2024-cü il tarixdə keçirilən iclasında iştirak etmişlər. Sonda dairə seçki komissiyasının qərarı və işçi qrupunun rəyi onlara təqdim olunmuşdur.

Beləliklə, Bakı şəhərində yerləşən yuxarıda qeyd olunan mənzilin özgəninkiləşdirildiyi təsdiq olunsada, ümumi birgə mülkiyyətdə olan və əmlak barədə məlumatda göstərilməyən bir minik avtomobili hal-hazırda F.V.Carullayevin mülkiyyətində olduğundan D.C.Carullayevanın namizəd kimi qeydə alınmasından imtinaya dair 89 sayılı İsmayılı seçki dairəsi dairə seçki komissiyasının 6 avqust 2024-cü il tarixli 26/63 sayılı Qərarının ləğv edilməsi üçün hüquqi əsaslar yaranmamışdır.

Göstərilənlərə əsasən namizəd D.C.Carullayevanın 7 avqust 2024-cü il tarixli 14 sayılı şikayəti əsassız olduğundan təmin edilməməli, 89 sayılı İsmayılı seçki dairəsi dairə seçki komissiyasının 6 avqust 2024-cü il tarixli 26/63 sayılı Qərarı qüvvədə saxlanılmalıdır.

Yuxarıda göstərilənlərə və Azərbaycan Respublikası Seçki Məcəlləsinin 58-ci, 59-cu, 60-cı, 112-ci, 112-1-ci və 148.1-ci maddələrinə və "Azərbaycan Respublikasının Mərkəzi Seçki Komissiyasına və dairə seçki komissiyalarına seçki hüquqlarının pozulması ilə əlaqədar şikayət və müraciətlərin verilməsi və onlara baxılması qaydaları haqqında Təlimat"ın 1-ci, 2-ci, 4-cü, 6-cı və 7-ci hissələrinə əsasən **rəyə gəldim:**

1. 2024-cü il sentyabrın 1-nə təyin edilmiş Azərbaycan Respublikasının Milli Məclisinə növbədənənar seçkilərdə namizədləyi 89 sayılı İsmayılı seçki dairəsi üzrə Müsavat Partiyası tərəfindən irəli sürülmüş Carullayeva Dünyaxanım Cahan qızının 7 avqust 2024-cü il tarixli 14 sayılı müraciəti əsassız olduğundan təmin edilməsin, həmin dairə seçki komissiyasının 6 avqust 2024-cü il tarixli 26/63 sayılı Qərarı qüvvədə saxlanılsın.

2. Rəy qəbul edildiyi andan 18 saatdan gec olmayaraq dərc olunsun (internet saytına yerləşdirilsin) və surəti müraciət etmiş şəxsə göndərihsin.

**Ekspert qrupunun üzvü**

**Bəxşeyiş Əsgərov**